

ሀገራዊ ፋይዳው የገዘፈው አዋጅ

ረዳ መሐሪ 09-04-14

ለኢትዮጵያ ፈጣን ልማትን ማምጣትና ከተመፅዋችነት መላቀቅ “የሞት-ሽረት” ያህል የህልውና ጉዳይ መሆኑ አያጠያይቅም። ታዲያ ሰላምን በማረጋገጥ ሂደት ውስጥ ለብሔራዊ ደህንነቷ ስጋት የሆኑ እንቅስቃሴዎችን መከላከልና መቆጣጠር የግድ ይላታል።

የሀገራችን የብሔራዊ ደህንነት ስጋቶች ናቸው ተብለው ከሚጠቀሱት ተግባሮች ውስጥ አንዱና ግንባር ቀደም ተጠቃሹ የሽብርተኝነት እንቅስቃሴ ነው። ሽብርተኝነት የራሱ መንስዔዎችና ዓላማዎች ቢኖሩትም፤ በውጤት የሚያስከትለው አደጋ ግን ከማንም የተሰወረ አይደለም።

ሁላችንም እንደምናውቀው በማንኛውም ሀገር ውስጥ ሰላም ከሌለ ስለ ልማትም ሆነ ስለ ዲሞክራሲያዊ ሥርዓት ባህል ግንባታ መናገሩ ከጉንጭ አልፋነት የዘለለ ትርጉም አይኖረውም። ለምን ቢባል በዚያች ሀገር ውስጥ ሰላም በአስተማማኝ ሁኔታ ካልተረጋገጠ፤ ለመጣ የሚችል ዕድገትም ይሁን ስር እንዲሰድ የሚፈለግ ዲሞክራሲያዊ ሥርዓት ከቶም ሊታሰብ ስለማይችል ነው።

ከዚህ ጥቅል ነባራዊ ሁኔታ ተነስተን ጉዳዩን ወደ ሀገራችን ስንመልሰው፤ ኢትዮጵያ የጀመረችው የዕድገትና የዲሞክራሲ ሥርዓት ባህል ግንባታ ሂደት ስኬታማ ሆኖ እንዲቀጥል፤ አስተማማኝ ሰላም የሰፈነበት ምህዳርን መፍጠር “ለነገ” የምትተወው ተግባር አይደለም።

ምንም እንኳን የሀገር ውስጥ አንዳንድ ሁከት ናፋቂ ተቃዋሚ ተብዬዎችና የውጭ አለቆቻቸው ተግባሩ የከፋ የሆነውን ይህን አደጋ እያወቁ ራሳቸውን ለመከላከልና ከተጠያቂነት ለመዳን ሲሉ ለህጉ የተጣመመ ትርጓሜ ቢሰጡትም፤ እውነታው ግን ሽብርተኝነት በየትኛውም የዓለም ክፍል ተቀባይነት የሌለው ህዝብ ጨራሽ ዘግናኝ

የጭካኔ ተግባር መሆኑ ነው። ሀገራችን የሽብር ድርጊት ቀዳሚ ገፈት ቀማሽ መሆኗ ከማንም የሚሰወር አይመስለኝም።

በቀድሞው የግብፅ ፕራዚዳንት ሆስኒ ሙባረክ ላይ አዲስ አበባ ውስጥ የተቃጣው የግድያ ሙከራ፣ የትራንስፖርትና መገናኛ ሚኒስትር በነበሩት በአብዱልሙጂድ ሁሴን ላይ የተካሄደው የግድያ ሙከራ፣ በግዮንና ዋቢ ሸበሌ እንዲሁም በትግራይ ሆቴሎች ላይ የተፈፀሙት የቦምብ ጥቃቶች ይህን ዕውነታ አመላካቾች ናቸው።

ከዚህ በተጨማሪም በኤርትራ መንግስት አቀናባባሪነት በተለያዩ ጊዜያት አላሸባሪዎቹ አነገና አብነግ መልዕክት አድራሽነት አማካኝነት ሊፈፀሙ ታቅደው በህዝቡና በፀጥታ ሃይሎች ትብብር የከሸፉ የሽብር ሙከራዎች ይጠቀሳሉ። በዚህም ሳቢያ የኢትዮጵያ መንግስት አደጋውን ለመከላከል ቁርጠኛ አቋም ወስዷል። ችግሩ የህግ ማዕቀፍ ተበጅቶለት እንዲቀረፍ ለማድረግ ጥረት እያደረገ ነው።

እርግጥ ሽብርተኝነት የዜጎችን ሁለንተናዊ እንቅስቃሴ የሚገታ፣ የመንግስትን የማስፈጸም አቅም የሚያዳክም ብሎም በሀገር ደረጃ የተጀመረውን የሰላም፣ የልማትና የዲሞክራሲ ሥርዓት ግንባታን የሚያደናቅፍ አሊያም የሚያንታት አሉታዊ ውጤት ያለው አፍራሽ ተግባር በመሆኑ መንግስት የወሰደው እርምጃ ይበል የሚያሰኝ ነው።

እናም በየጊዜው በሀገራችን ብሔራዊ ደህንነት ላይ የተቃጡ የሽብር ጉዳዮችንና ወደፊት ሊኖሩ በሚችሉ ስጋቶች ላይ ተንተርሶ የተያዘ ትክክለኛ አቋም ነው ማለት ይቻላል።

አዋጁ ምናልባትም በራሳቸው የማይተማሙ አንዳንድ ተቃዋሚ ተብዬዎችና በየግል ሚዲያዎች ውስጥ የጋዜጠኝነት ካባን ደርበው የተወሸቁ ጥቂት ግለሰቦች እንዲሁም የውጭ አለቆቻቸው ከዓላማው ጋር ባልተገናኘ መልኩ “ህጉ የተቃዋሚዎችን እንቅስቃሴና የፕሬስ ነጻትን የሚያፍን ነው” የሚል ያልተገባ ስም እንደሚሰጡት ሳይሆን፣ ህዝቦች በሰላም፣ በነጻነትና በተረጋጋ ሁኔታ ያላቸው ህገ-መንግስታዊ መብት ከመሸርሸር አደጋ እንዲጠበቅ እንዲሁም ሽብርተኝነት ለሀገራችን ሁለንተናዊ ዕድገት ጸር በመሆኑ የህግ አግባብን ተከትሎ ተግባሩን ለመከላከልና ለመቆጣጠር ያለመ ነው።

በመሆኑም የዚህን እኩይ ተግባር ፈጻሚዎችንና አስፈጻሚዎችን እንቅስቃሴ ከጅምሩ ለመቅጨት የአዋጁ አስፈላጊነት አያጠያይቅም። ግና እንደ አንድነት ፓርቲ ዓይነት አመራሮችና በጋዜጠኛ ስም የሚንቀሳቀሱ ጭፍን ተቃዋሚዎች አዋጁን ሲቃሙት ይስተዋላል። እናም እዚህ ላይ ‘ተቃዋሚዎች ለምን የፀረ-ሽብር አዋጁን ይቃወማሉ?’ የሚል ጥያቄ ማንሳት ያስፈልጋል።

እርግጥ ተቃዋሚዎቹ ከራሳቸው ውስጣዊ ስጋት በመነሳት “የፀረ-ሽብርተኝነት ህጉ ይዘረዝ ወይም ይሻሻል” እንዲሁም “ህጉ ያስፈራል” የሚሉ አሉባልታዎችን በማናፈስ ለሽብርተኞች ድጋፍ ሲሰጡ ይስተዋላሉ። ይሁንና በእኔ እምነት የፀረ-ሽብር ህጉ የሚያስፈራው ህገ-ወጦችን ብቻ በመሆኑ አሉባልታው ስር ስለሌለው መታረም ይኖርበታል። የዚህ ዕሁፊ ዋነኛ ዓላማም ይህን ስህተት ማረቅ ነው።

ስለ ሽብርተኝነት ሲነሳ በመርበትበት የሚይዘውንና የሚጨብጠውን የሚያጣው አንድነት ፓርቲና አመራሮቹ ህጉ እንዲሰረዝ በደሙ-ነፍስ የሚንቀሳቀሱ ናቸው። ለዚህ አባባሌ አስረጅ ለማቅረብ ያህል፤ በቅርቡ የተከበሩ የፓርላማ አባልና የፓርቲው አመራር አቶ ግርማ ሰይፉ በአንድ ወቅት “ፀረ-ሽብር ህጉ ለምን አያስፈራ?” በሚል ርዕስ የፃፉትን እጅና እግር የሌለውን ምላሽ ጥቂቱ ነጥቦችን ወስዶ መመልከት ይቻላል—ህጉን ለማሰረዝ ስለተደረገው ጉዳይ፤ ህጉ ለምን እንደማስፈራ፤ የአሰራር ቅደም ተከተሎችን...ወዘተ. በማንሳት።

እርግጥ አቶ ግርማ የአንድነት ፓርቲ አመራር በመሆናቸው በፀረ-ሽብር ህጉ ላይ የሰጡት ሃሳብ ፓርቲያቸውን የሚወክል ነው። እናም ሃሳቤ የፓርቲውን የተሳሳተ አቋም በማረም ላይ ያተኮረ ብቻ መሆኑ ግንዛቤ እንዲያዝልኝ እፈልጋለሁ። እንደ እውነቱ ከሆነ ይህ አስገራሚ “የህጉ ይሰረዝ” ዲሲኩር ስር በመስደድ ላይ ባለው በሀገሪቱ የዴሞክራሲ ሂደት ላይ ማፌዝ መሆኑ ከማንም የሚሰወር አይመስለኝም።

ታዲያ ይህን ሰሞነኛ ኢ-ዴሞክራሲያዊ ክስተትን ምን እንበለው?— ‘ወቸው ጉድ!’ ወይስ ‘የፀረ- ዴሞክራሲያዊነት ዛር ከያዘ አይለቅም?’— ለእኔ ግርምታውን የወለደው የፀረ- ዴሞክራሲያዊነት አስተሳሰብ በመሆኑ ሁለቱም ልዩነት የላቸውም።

እስቲ ለማንኛውም እየተገረምን ይህን ጉደኛ የአንድነትን የተለመደ ‘አቧራው ጨሰ’ ዓይነት ፀረ-ህገ-መንግስታዊ ተግባርን ወደ ኋላና ፊት መለስ ቀለስ እያልን እንመልከተው።

በእኔ እምነት የአንድነት አመራሮች ስልጣን እንደ እህል ውሃ እየራባቸውና እየጠማቸው ከፓርቲው ራሳቸውን እያገለሉ በየሚዲያው የቃላት አለንጋን በመምዘዝ እየተሞላጡ በሚገኙበት አሳዛኙ አንድነት ፓርቲ፤ ማድረግ የሚገባው ራሱ ከመፍረስ የሚያድነውን የአባላቱን ይሁንታ ለማግኘት በጣረ ነበር።

ይሁንና በውስጡ ያለውን ሽኩቻ ለመሸፋፈን ህገ-መንግስቱን ለመርገጥ መሞከሩ ያው የተለመደውን የፖለቲካ አማተርነቱን ለመከወን ከመፈለጉ ውጪ ያሳየን ነገር የለም። እርግጥ እንደ ማንኛውም ሀገር በቀል ተቃዋሚ ፓርቲው ‘ህገ-መንግስቱንና ህገ-መንግስታዊ ስርዓቱን አክብሬ እንቀሳቀሳለሁ’ በሚል በምርጫ ቦርድ ተመዝግቦ የሚንቀሳቀስ ነው። ግና ምን ያደርጋል!?!—ልክ እንደ ሰሞኑ ዕውነተኛው ማንነቱ ድንገት እያፈነገጠበት ዴሞክራሲያዊውን ህገ-መንግስት ለመረጋገጥ እየከጀለ ተቸገረ እንጂ።

መቼም “የፀረ-ዴሞክራሲያዊነት ዛር አንዴ ከያዘ ‘በሶስት ሰባት’ ጠበል ጠመቃም እንኳን ቢሆን አይለቅም” የሚባለውን ሃቅ ለማረጋገጥ የፈለገ ሰው የአንድነትን የትናንትና የዛሬ ማንነትን ብቻ መመልከት በቂው ይመስለኛል። ምክንያቱም የፓርቲው አመራሮች ‘አድሮ ቃሪያ’ በሚሉት ዓይነት አካሄድ እየተመሩ፤ ዛሬም ቢሆን መልሰው መላልሰው ውሃን እየወቀጡ እንቦጭ ሲያደርጉ ሊያገኛቸው ስለሚችል ነው።

ፀረ-ዴሞክራሲያዊነት ያለበትን ቦታ እያሸተቱ ‘በድንኳን ሰባሪነት’ መገኘት የማይሰለቻቸው የፓርቲው አመራሮች፤ አብዛኛዎቹ በምርጫ 97 ወቅት በቅንጅት ነውጠኛ አመራሮች ስር ታቅፈው ‘ሁከት’ የተሰኘች ፍቅረኛቸውን ለማግኘት ሲሉ የአደባባይ ላይ ነውጥን ቀምረው መንቀሳቀሳቸው የሚዘነጋ አይደለም።

የወቅቱ ህልማቸው ህገ-መንግስቱንና ህገ-መንግስታዊ ስርዓቱን በአመፅ መናድ እንደነበር አምነው ምህረት እንዲደረግላቸው በጠየቁበት የይቅርታ ደብዳቤያቸው ላይ መግለፃቸውም እንዲሁ።

ታዲያ እንደ እኔ ዓይነት ተላላ ዜጋ 'በቃ እነዚህ ሰዎች ስክተታቸውን አምነዋል፤ እናም ፀረ-ዴሞክራሲያዊነታቸውን እርግፍ አድርገው ይተዋሉ' የሚል እሳቤ አድሮብን ነበር።...ልጄ እነርሱ ምን በወጣቸው?!...እንዴት ሲያደርጉ እንዲህ ዓይነቱን ሰናይ ተግባር ይፈፅማሉ?...ምን በወጣቸው!...ከዚህ ይልቅ አሮጌውን ማንነታቸውን እንደያዙ መድረክ የተሰኘ እምነት አልቦ የድንቡሽት ቤትን በመገንባት በአዲስ ማለያ ብቅ ማለትን ነው የመረጡት—አዳዲስ ተዋንያንን በማከል።...

...ግና በምርጫ 2002 ወቅትም የፀረ-ህገ-መንግስትነትን ካባ ደርበው የኢ-ዴሞክራሲያዊነት ተመሳሳይ ዜማን እያቀነቀኑ በመገኘታቸው፤ ሚዛናዊውና ፍትሐዊው የሀገራችን መራጭ ህዝብ አጠቃላይ እርስ በእርሱ የማይተማመነውን የቡድኑን ስብስብ ዳግም ወደ ፓርላማ ዝር እንዳይል በካርዱ ቀጥቷቸዋል።

ለዚህ ደግሞ ምክንያቱ አንድነት የተሰኘው ፓርቲ 'ካልመራሁህ ሞቼ እገኛለሁ' የሚለው መድረክ የተሰኘውን የእሳትና ጭድ ስብስብ፤ 'ያለ እኔ ፈቃድ ልማትን፤ ሰላምንና ዴሞክራሲን ያጎናፀፈኝን ህገ-መንግስት ቀዳድዳችሁ ልትጥሉ እንዲሁም የእኔን ሉዓላዊ መብት በመግፋት በውጭ ሃይሎች አማካኝነት የስልጣን እርካብን ልትቆናጠጡ በየኤምባሲው አርቲ ቡርቲ ወረቀት ይዛችሁ ስትዞሩ ተመልክቻችኋለሁ' የሚል ነበር።...

መቼም ለአንድ ለሚመዛዝን ወገን ከዚህ በላይ ውርደት ያለ አይመስለኝም። እውነትም አንድ የፖለቲካ ፓርቲ 'ይመርጠኛል' በሚለው ህዝብ እንዲህ ከመብጠልጠል በላይ ከቶ ሌላ ነገር ምን ይመጣበታል?—ምንም።

የአንድነት አመራሮች ግን ከዚህ ስህተታቸው ከመማር ይልቅ ያመሩት ወደ ሌላ ፀረ-ህገ-መንግስት ተግባር ነበር—የመካከለኛው ምስራቅና የሰሜን አፍሪካውን አብዮት በግድ ከኢትዮጵያ ጋር አጣብቀው በመስፋት ሀገራችን ውስጥ እንዲቀጣጠል በቀቢፀ-ተስፋ እየተመኙ ከህዝቡ ይሁንታ ውጪ በአቋራጭ ስልጣንን ለማግኘት መቋመጥ።

ታዲያ ያ ወቅት አንድ አመፅ ሌላ ሀገር ውስጥ ሲቀሰቀስ የሰሜን ህዋሳታቸው እንዳች ዕዕ የወሰዱ ያህል የሚነቃቃው የአንድነት ሰዎች፤ በጉዳዩ ዙሪያ በአስገራሚ ሁኔታ ወደ

‘ትንቢት ተናጋሪነት’ም ተቀይረው ነበር። እንዲያውም አንዳንድ ወገኖች የፓርቲውን አመራሮች የፆኛው ሺ የከሰሩ መፅሐፍ ገላጮች እስከማለት ደርሰዋል።...

ምንም እንኳን በአዋጁ ምክንያት ጥቅማቸው የተነካ ኒዮ-ሊበራል ኃይሎች፣ ስልጣንን በውጭ ሃይል ተፅዕኖ ለማግኘት የሚያልሙት አንድንትና ተጣማሪዎቹን የመሳሰሉ ነውጥ ዓላማዎች እንዲሁም አንዳንድ በዚህ መስመር የተሰለፉ የግል ሚዲያዎች ከዓላማውና ከግቡ ጋር ያልተገናኙ “የፕሬስ ነጻነትን የሚያፍን፣ የመናገር ነፃነትን የሚገድብ...ምንትስ” የሚሉ “የዳቦ ስሞች” ቢሰጡትም፣ ሃቁ ግን ህገ-መንግስቱን ተከትሎ ህዝቦች በሰላም፣ በነጻነትና በተረጋጋ ሁኔታ ያላቸው ህገ-መንግስታዊ መብት ከመሸርሸር አደጋ እንዲጠበቅ እንዲሁም ሽብርተኝነት ለሀገራችን ሁለንተናዊ ዕድገት ጸር በመሆኑ የህግ አግባብን ተከትሎ ተግባሩን ለመከላከልና ለመቆጣጠር በማለም የወጣ ነው።

በመሆኑም የዚህን እኩይ ተግባር ፈጻሚዎችንና አስፈጻሚዎችን እንቅስቃሴ ከጅምሩ ለመቅጨት የአዋጁ አስፈላጊነት አጠያያቂ አይሆንም—ሀገሪቷና ህዝቧ በሽብርተኝነት ዘግናኝ ተግባር ይናጡ ካልተባለ በስተቀር።

ያም ሆነ ይህ እዚህ ላይ ከአንድ አማተር አባሉ በስተቀር በህዝቡ ፍትሐዊ ድምፅ ፓርላማ እንዳይገባ የተቀጣው አንድነት ፓርቲ ‘ህገ-መንግስቱን ተንተርሼ እስከ ፊርማ አሰባስቤያለሁ፣ የአዋጁ አንቀጾች ከህገ-መንግስቱ ጋር ይጣረሳሉ እንዲሁም ከፍተኛ አመራራን አቶ አንዱዓለም አራጌንና የምክር ቤት አባሌን አቶ ናትናኤል መኮንንን አሳጥቶኛል’ በማለት በህገ-መንግስቱ ሽፋን በአዋጁ ላይ ስላራመደው ፀረ-ህገ-መንግስታዊ እሳቤ ማውሳት ተገቢ ይሆናል። እስቲ ሁሉንም ልቦለዳዊ ዳንኪራዎች ተራ በተራ እንመልከታቸው።

እርግጥ አንድነት ፓርቲ ፊርማ ማሰባሰብ መብቱ ነው—እንኳንስ እርሱ በምናቡ ውስጥ የሚያስበውን ሚሊዮን ቁጥር ቀርቶ ካስፈለገውም ሰማንያ ሚሊዮኑንም የሀገራችንን ህዝቦች አስፈርማለሁ ማለት ይችላል። ምኞት አይከለከልምና። አስገራሚው ነገር ግን የፓርቲው “ልብ እንቅርትን ይመኛል” ይሉት ዓይነት አስቂኝ ልቦለዳ ነው።

በእኔ እምነት አንድነት ፓርቲ የጠቀሰውን ያህል ፊርማ ማሰባሰብ የሚችለው እያንዳንዱን አባሉን ቢያንስ አምስት ሺ ጊዜ በተለያዩ ስም ደግሞ ደጋግሞ ካስፈረመ ብቻ ነው። ምክንያቱም ፓርቲን ይህን ያህል ሰው የሚደግፈው ቢሆን ኖሮ በምርጫ 2002 ላይ መድረክ ውስጥ ሆኖ ሲወዳደር (ለዚያውም ተጣምሮ) በቂ የሆነ መራጭ ባገኘ ነበር።

ፓርቲው ግን አብረውት ካሉት የማይተማመኑ “ባልንጀሮቹ” ጋር ኮሮጆው የመራጭ ድምፅ ሲናፍቀው ቀርቷል።...“እንደ ናፈቅሽኝ ቀረሽ” አለ ዘፋኙ።...እናም እኔ እስከሚገባኝ ድረስ የያኔዎቹ ትንቢት ተናጋሪዎች ቡድን የፊርማ ማሰባሰብ ነገር “ላም ባልዋለበት ኩበት ለቀማ” እንዲሉት ብቻ ይመስለኛል። ለማንኛውም በቀጣዩ ፓርቲው አመራሮች ምን ሊሉ እንደሚችሉ የምንሰማው ጉዳይ ይሆናል-መቼም የውሸት ፈረስ ልንም የለውምና።

አንድ ተቃዋሚ ፓርቲ ሰላማዊ ሰልፍ ሲያደርግ አመፅ ያለ እየመሰለው ልቡ የሚማልለው እንዲሁም ሰልፍ አድራጊው ለይስሙላ ስለ ህገ-መንግስቱ ሲያነሳ የፀረ-ህገ-መንግስታዊ ካራውን ግራ ጎኑ ላይ ደብቆ በመሻጥ እርሱም በይስሙላዊ ፉክክር እሳቤ ‘ህገ-መንግስቱ ተጣሰ’ ማለት የሚቀናው አንድነት ፓርቲ፤ በፀረ-ሽብርተኝነት አዋጁ ላይም “ከጳጳሱ ቁሱ” እንዲሉት ዓይነት ሆኖም ለመተወን ፈልጓል- የአዋጁ አንቀጾች ከህገ-መንግስቱ ጋር ይጣረሳሉ የሚል አላዋቂ ዲስኩር በማሰማት። ሃቁ ግን ፓርቲው አዋጁ ለሚፈልገው ዓላማ ምቹ ስላልሆነለት ብቻ በጭፍን ጥላቻ ተነሳሰቶ እንደሰጠው ስም አለመሆኑ ነው።

እርግጥ ማንኛውም የዚህ ዕሉፍ አንባቢ እንደሚያውቀው በዴሞክራሲያዊ ሀገር ውስጥ አንድ አዋጅም ይሁን ዝርዝር ህጎች የሚወጡት ህገ-መንግስቱን ተንተርሰው ነው። ህገ-መንግስቱን ተፃርረው የሚወጡ አዋጆችም ይሁን ህጎች በምንም መልኩ ተቀባይነት የላቸውም።

ከዚህ አኳያ በዴሞክራሲያዊ ስርዓታችን ወስጥ ባለው የህግ ተወካዮች ምክር ቤት የሀገራችንን ብሔራዊ ደህንነት ለማስጠበቅ ጉዳዩ በሚመለከተው የምክር ቤቱ ቋሚ

ኮሚቴ አማካኝነት ለዝርዝር ዕይታ ቀርቦና ተመርምሮ የፀደቀው የፀረ-ሽብርተኝነት አዋጅ በምንም መልኩ ከህገ-መንግስቱ ጋር አይጋጭም።

ይህ ማለት ግን አንድ የሆነ ኃይል ከመሬት ተነስቶ የፓርላማው አባላት ይህን ጉዳይ እንደማይመረምሩ አስመስሎ በማቀረብ የፓርላማውን ሰናይ ተግባር በማጠማዘዝ ለራሱ ርካሽ የፖለቲካ ፍጆታ አያውለውም ማለት አይደለም።

ምንም እንኳን አንድነት ፓርቲ ያነሳቸውና ከህገ-መንግስቱ ጋር ተጋጭተዋል የተባሉት የአዋጁ የትኛዎቹ አንቀጾች እንደሆኑ ለእኔ ግልፅ ባይሆንም፤ የሀገርን ብሔራዊ ደህንነት ለማስጠበቅ ሲባል ግን ህገ-መንግስቱን ተመርኩዞ አስፈላጊ የሆነ ማንኛውም አዋጅ ሊወጣ እንደሚችል ፓርቲው ቢያንስ ለታይታ ቢሆንም የጠቀሰውን ህገ-መንግስት ገላልጦ ማንበብ ያለበት ይመስለኛል—ስለማያውቀው ህገ-መንግስት በደፈናው እያጣቀሰ ከመናገሩ በፊት።

ማንኛውም ሰው በህግ ፊት እኩል እንደመሆኑ መጠን፤ አንድ አዋጅ ወይም ህግ የሚወጣው ለሁሉም ዜጎች ነው—ለፖለቲከኛውም፤ ለሙዚቀኛውም፤ ለመሃንዲሱም፤ ለሀኪሙም፤ ለቀዳሹም፤ ለተኳሹም...ወዘተርፈ። ግና አንድነት ፓርቲ ይህን ዕውነታ እንዳላየ ወይም እንዳልሰማ በማለፍ አሊያም በአላዋቂነት አዋጁ ‘አመራሮቹን ነጥቆብኛል’ ብሏል—በዚህም ምክንያት ህጉ መሰረዝ እንዳለበት በማተት።

በእኔ እምነት ይህ የፓርቲው አስገራሚ ፀረ-ዴሞክራሲያዊ ምልክታ ሁለት አንድምታዎች ያሉት ነው። አንደኛው ‘እኛ እንደፈለግን ከህግ ውጪ መሆን እንችላለን’ የሚል ሲሆን፤ ሁለተኛው ደግሞ አዋጁ በሀገራችን የውስጥ ጉዳይ ጣልቃ እየገቡ እንዳይፈተፍቱ ያገዳቸውን የአክራሪ ኒዮ-ሊበራሎችን አጀንዳ ተቀብሎ መጮህ ነው።

እደሚታወቀው በህግ ካለተደነገገ በስተቀር በየትኛውም ሀገር ውስጥ የሚኖር ዜጋ የህግ የበላይነትን በመፃረር እንዳሻው ሊኖር አይችልም። የዜጎች ሁለንተናዊ እንቅስቃሴ በህግና ስርዓት የሚመራ ካልሆነ የትኛውም ወገን የመኖር ዋስትና ሊኖረው አይችልም። የመኖር ዋስትና በሌለበት ሀገር ውስጥ ደግሞ ሰላምና መረጋጋት ይጠፋና እንደ ሰው ለመንቀሳቀስ የማይቻልበት ደረጃ ላይ ይደረሳል።

መብት ሰጪና ነሺ ጉልበተኞች ይሆናሉ። ጉልበተኞቹም ሌሎች ዜጎችን እንዳሻቸው በማድረግ የባሪያና ሎሌ ስርዓት መፍጠራቸው አይቀሬ ነው። እናም ይህን ሁኔታ ለመከላከልና ሰላምና መረጋጋትን ለማስፈን የህግ የበላይነት መኖር የግድ ይላል።

እናም አንድነትም ይሁን የትኛውም ሰላማዊ ፓርቲ ነኝ የሚል የፖለቲካ ክንፍ ህግ ባለበት ሀገር ውስጥ እየተንቀሳቀሰ ከህግ በላይ ሊሆን አይችልም። ታዲያ እዚህ ላይ አንድነት ፓርቲ አመራሮቹ በተከሰሱበት የሽብርተኝነት ወንጀል ጥፋተኛ ሆነው በመገኘታቸው ምክንያት በሀገሪቱ ህግ መሰረት በህግ ጥላ ስር ስለዋሉ፤ የግድ ከህግ በላይ ሆኖ ህግን ሽራለሁ ብሎ የመነሳቱ ስህተት ዋነኛ ምክንያት ይኸው ይመስለኛል።

ምክንያቱም አመራሮቹ ጥፋተኛ ሆነው የተገኙት በተከሰሱበት የሽብርተኝነት ወንጀል እንጂ በፖለቲከኝነታቸው ባለመሆኑ ነው። ለነገሩ ሀገራችን ውስጥ የታሰረ ወንጀለኛ እንጂ ፖለቲከኛም ይሁን ጋዜጠኛ የለም።

ያም ሆነ ይህ ግን እርግጥም ፓርቲው ሰዎቹ 'አመራሮቹ ናቸው' የሚል ከሆነ ማድረግ የነበረበት ግለሰቦቹ በወንጀል በተከሰሱበት ወቅት ጥፋተኛ አለመሆናቸውን የሰውና የሰነድ ማስረጃ በማቅረብ በፍርድ ቤት ነፃ ማስባል ነበር።

ከዚህ ውጪ ሰዎቹ በፍርድ ቤት በአሳማኝ የሰውና የሰነድ ማስረጃ ጥፋተኛ ተብለው ካበቁ በኋላ፤ ወንጀላቸውን በመደባበቅ 'አዋጁ አመራሮቹን ስላሳጣኝ በፊርማ አሰርዘዋለሁ' ማለት በየትኛውም መንገድ ተቀባይነት የሌለው ከመሆኑም ባሻገር፤ 'ህግን ደፍጥጠን እንደፈለገን ብንንቀሳቀስ ማን ከልካይ አለብን!' የማለት ያህል ቢታረም በጄ ነው ባይ ነኝ።

ምንም እንኳን የሀገራችን ተቃዋሚዎች ወጥና የተዘረዘረ መስመርና ፖሊሲ የሌላቸው መሆኑ የአደባባይ ምስጢር ቢሆንም፤ በእኔ እምነት አንድነት ፓርቲ ያው እንደ ማንኛውም የተቃዋሞ ጎራ ቡድን በቅንጭብጫቢና አጀንዳዎች እየተመራ መሆኑን በዚህ ጉዳይም ላይ ይፋ አድርጓል ባይ ነኝ። አጀንዳው ደግሞ የውጭ ፅንፈኛ ኒዮ-ሊበራል ሃይሎችን ፍላጎት ማራመድ ነው።

እንደሚታወቀው እንደ አምኒስቲ ኢንተርናሽናል፣ ሂደቱን ራይትስ ዎች እና ኢንተርናሽናል ክራይስስ ቡድንን የመሳሰሉ ፀረ-ኢትዮጵያ አክራሪ ኒዮ-ሊበራል ኃይሎች አዋጁ ሀገራችን ውስጥ ገብተው በውስጥ ጉዳያችን ላይ እንዳሻቸው ስላደረጋቸው አዋጁን መንግስት እንዲሰርዘው ከፍተኛ የማጥላላት ዘመቻ ከፍተውበት ነበር-ዛሬም ድረስ ቢሆን።

ግና ምን ያደርጋል!?!...የእነዚህ የርዕዮተ-ዓለም ሰባኪዎች አሉባልታ ሀገራችን ውስጥ አንዳችም ነገር መፍጠር አልቻለም እንጂ። እርግጥ ማንም ቢሆን እነዚህን ፀረ-ኢትዮጵያ ኃይሎች በአዋጁ ላይ ያሰሙት ዲስኩር በውጭ ስላልተሳካላቸው እስቲ በሀገር ውስጥ ደግሞ በአንዳንድ ፓርቲዎች እንሞክረው አለማለታቸውን ማንም እርግጠኛ ሊሆን አይችልም። ምክንያቱም ቀደም ሲል አንድነት ፓርቲ በፊርማ አሰርዛለሁ በማለቱ በአዋጁ ላይ ያነሳቸው ነጥቦችና የአክራሪ ኒዮ-ሊበራል ሃይሎቹ ያልተሳካ ዲስኩር ተመሳሳይ ስለሆነብኝ ነው።

ለነገሩ እንዲህ ዓይነቱ የአጀንዳ ቅብብሎሽ በሰላማዊ መንገድ በሚንቀሳቀሱ አንዳንድ የሀገር ውስጥ ተቃዋሚዎችና የራሳቸውን አጀንዳ በሀገራችን ላይ ለማስፈፀም በሚሹ የውጭ ሃይሎች መካከል ትናንትም ይሁን ዛሬ የነበረ ነው።

(እዚህ ላይ የዛሬ ሁለት ዓመት ተኩል ገደማ ይመስለኛል የመድረክ አመራሮች ፀረ-ኢትዮጵያ አቋም ለሚያራምደው ሂደቱን ራይትስ ዎች በበሬ ወለደ ተቃዋሚነት ‘የኢትዮጵያ መንግስት የእርዳታ እህልን ለፖለቲካ ፍጆታ ያውላል’ በማለት የሰጡትንና ኋላ ላይ ሀገራችን ውስጥ ባሉት የልማት አጋር ቡድን “ዳግ” አማካኝነት ተጣርቶ ውሸት መሆኑ የተረጋገጠውን የቅጥፈት ምስክርነት ያስታውሷል!)

እናም በአንዳንድ የተቃዋሚው ጎራ ቡድኖች ውስጥ ይህን መሰሉ የውጭ ሃይሎችን አጀንዳ ተቀብሎ የመጮህ ጉዳይ የነበረና ያለ በመሆኑ የሚደንቅ አይደለም። ግና አንድነት ፓርቲ አራዳዎች እንደሚሉት ‘የሚያወራው ነገር እንደ ቁምጣ ሲያጥረው’ በዚህ መንገድ በመንቀሳቀሱ እኔም ሆንኩ ማንኛውም የዚህ ፅሁፍ አንባቢ በእርሱ ቦታ ሆነን ለማፈር እንገደዳለን-ተግባሩ የኢትዮጵያዊያን ህሊና ፈፅሞ የማይፈቅደው

ለባዕዳን መላላክ ነውና። ያም ሆነ ይህ እስቲ እዚህ ላይ በእነዚህና ቀደም ባሉት ማንነቱ በህገ- መንግስቱ ሽፋን ፀረ-ህገ-መንግስታዊነትን በማቀንቀን የምናውቀው ፓርቲው ‘ዕውን የፀረ-ሽብር አዋጁን እርስ በእርሱ በመፈራረም የመሰረዘ፣ ከፍ ሲልም እርሱ የመረጠውን አዋጅ የማዕደቅ መብት አለውን?’ የሚል ጥያቄ እናንሳ።

ፓርቲው “በልጅ አመካኝቶ...” እንደሚባለው በሌላ እምነቱ እየደጋገመ የሚጠቅሰው የኢ.ፌ.ዴ.ሪ ህገ-መንግስት ፣ የህዝብ ተወካዮች ምክር ቤት በዚህ ህገ-መንግስት መሰረት ለፌዴራሉ መንግስት በተሰጠው የስልጣን ክልል ህጎችን እንደሚያወጣ በግልፅ ይደነግጋል። የመሻር መብት እንዳለውም ጭምር።...እንግዲህ ይህ የሀገራችን ህገ- መንግስት የሚያዘው ነው።

ጉደኛው አንድነት ፓርቲ ደግሞ ምናልባትም ‘ሁላችንም አንድ ዓይነት አስተሳሰብ ስላለን ልክ በህግ ጥላ ስር እንጋሉት አመራሮቻችን በቀጣይነት እኛንም ያሰጋናል’ በሚመስል መንፈስ የህዝብ ተወካዮች ምክር ቤትን አባላት በመተካት ህግን መሰረዝ አለብኝ እያለ ነው።

ኧረ እንዲያውም በዚህ አያያዙ ህጉን ‘እኔ እራሴ አወጣዋለሁ’ ሳይል የሚቀር አይመስለኝም። እናም ፓርቲው በዚህ ቀቢፀ-ተስፋው የህዝብ ተወካዮች ምክር ቤት የሰፈረውን ህገ-መንግስታዊ ድንጋጌ በመፃረር ህገ-መንግስቱን በገሃድ እየናደው ነው።

ታዲያ እንዲህ ዓይነቱ በአንድ በኩል በህገ-መንግስቱ ጥላ ስር ነኝ እያሉ፣ በሌላ በኩል ደግሞ ግልፅ የሆነ ህገ-መንግስታዊ ጥሰት ተቀባይነት እንደሌለው ማወቅ ያለበት ይመስለኛል—ሁለት እግር አለኝ ተብሎ ሁለት ዛፍ ላይ አይወጣምና። አዎ! በአንዴ ሁለት የማይገናኙ ፅንፎችን መምረጥ አይቻልም። አንዱን ፅንፍ የግድ መምረጥ ያስፈልጋል።

አንድን አጀንዳ በመምዘዝ አሊያም በመቀበል ህገ-መንግስታዊነትንና ፀረ-ህገ- መንግስታዊነትን በአንዴ እያጣቀሱ መጓዝ የሚቻልበት ወቅት ጊዜው ያለፈበት አሮጌ እሳቤ ነው። እናም አያስኬድም። ቅቡልም አይደለም።

በመሆኑም አንድነት ፓርቲም ሆኑ ሌሎች ተቃዋሚዎች በህገ-መንግስቱ መሰረት በህዝብ ተወካዮች ምክር ቤት በዝርዝር ታይቶና ታምኖበት ስራ ላይ የዋለውን የፀረ-ሽብር አዋጁን ሊያውቁት የማይፈልጉትን ህገ-መንግስት እየጠቀሱ ስም መስጠት ይልቅ፣ ራሳቸው የሌሎች አጀንዳ አቀባባዮች መሆናቸውን ማወቅ ይኖርባቸዋል።